

REGOLAMENT TAL-KUNSILL (UE) 2023/155

tat-23 ta' Jannar 2023

li jemenda r-Regolament (UE) Nru 356/2010 li jimponi ċerti miżuri restrittivi speċifiċi diretti kontra ċerti persuni fiżiċi jew ġuridiċi, entitajiet jew korpi, fid-dawl tas-sitwazzjoni fis-Somalja

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 215 tiegħu,

Wara li kkunsidra d-Deciżjoni tal-Kunsill 2010/231/PESK tas-26 ta' April 2010 dwar miżuri restrittivi kontra s-Somalja u li tirrevoka l-Pożizzjoni Komuni 2009/138/PESK ⁽¹⁾,

Wara li kkunsidra l-proposta kongunta tar-Rappreżentant Għoli tal-Unjoni għall-Affarijiet Barranin u l-Politika ta' Sigurtà u tal-Kummissjoni Ewropea,

Billi:

- (1) Ir-Regolament tal-Kunsill (UE) Nru 356/2010 ⁽²⁾ jimplimenta l-miżuri previsti fid-Deciżjoni 2010/231/PESK.
- (2) Fis-17 ta' Novembru 2022, il-Kunsill tas-Sigurtà tan-Nazzjonijiet Uniti adotta r-Riżoluzzjoni (UNSCR) 2662 (2022), li b'mod partikolari twessa' l-kriterji ta' dezinjazzjoni li jiggwidaw id-determinazzjoni ta' persuni u entitajiet soġġetti għal miżuri restrittivi.
- (3) Id-Deciżjoni tal-Kunsill (PESK) 2023/160 ⁽³⁾ emendat id-Deciżjoni 2010/231/PESK sabiex tirrifletti l-bidliet f'UNSCR 2662 (2022).
- (4) Dawk il-miżuri jaqgħu fil-kamp ta' applikazzjoni tat-Trattat u, għalhekk, b'mod partikolari biex tkun żgurata l-applikazzjoni uniformi tagħhom fl-Istati Membri kollha, hija meħtieġa azzjoni regolatorja fil-livell tal-Unjoni.
- (5) Ir-Regolament (UE) Nru 356/2010 jiġi emendat skont dan,

ADOTTA DAN IR-REGOLAMENT:

Artikolu 1

Fl-Artikolu 2 tar-Regolament (UE) Nru 356/2010, il-paragrafu 3 huwa sostitwit b'dan li ġej:

"3. L-Anness I għandu jikkonsisti f'persuni fiżiċi jew ġuridiċi, entitajiet jew korpi iddezinjati mill-Kunsill tas-Sigurtà jew mill-Kumitat tas-Sanzjonijiet bħala:

- (a) li huma impenjati f'atti li jheddu l-paċi, is-sigurtà jew l-istabbiltà tas-Somalja, jew li jipprovdu appoġġ għalihom, meta tali atti jinkludu, iżda mhumiex limitati għal:
 - (i) l-ippjanar, id-direzzjoni jew it-twertiq ta' atti li jinvolvu vjolenza sesswali u vjolenza bbażata fuq il-generu;
 - (ii) atti li jheddu l-proċess tal-paċi u r-rikonċiljazzjoni fis-Somalja;
 - (iii) atti li jheddu lill-Gvern Federali tas-Somalja jew lill-Missjoni ta' Tranzizzjoni tal-Unjoni Afrikana fis-Somalja (ATMIS) bil-forza;
- (b) li aġixxew bi ksur tal-embargo fuq l-armi jew tal-projbizzjoni kontra l-għoti ta' assistenza relatata jew tar-restrizzjonijiet fuq il-bejgħ mill-ġdid u t-trasferiment tal-armi kif stipulat fil-paragrafu 34 tal-UNSCR 2093 (2013);

⁽¹⁾ ĠU L 105, 27.4.2010, p. 17.

⁽²⁾ Ir-Regolament tal-Kunsill (UE) Nru 356/2010 tas-26 ta' April 2010 li jimponi ċerti miżuri restrittivi speċifiċi diretti kontra ċerti persuni fiżiċi jew ġuridiċi, entitajiet jew korpi fid-dawl tas-sitwazzjoni fis-Somalja (ĠU L 105 27.4.2010, p. 1).

⁽³⁾ Id-Deciżjoni tal-Kunsill (PESK) 2023/160 tat-23 ta' Jannar 2023 li temenda d-Deciżjoni 2010/231/PESK dwar miżuri restrittivi kontra s-Somalja (ara l-paġna 22 ta' dan il-Gurnal Uffiċjali).

- (c) li jostakolaw l-ghoti ta' ghajnuna umanitarja lis-Somalja, jew l-aċċess għall-ghajnuna umanitarja fis-Somalja jew id-distribuzzjoni tagħha;
- (d) li huma mexxejja politiċi jew militari li jirreklutaw jew jużaw tfal f'kunflitti armati fis-Somalja bi ksur tad-dritt internazzjonali applikabbli;
- (e) li huma responsabbli għall-ksur tad-dritt internazzjonali applikabbli fis-Somalja billi attakkaw persuni ċivili, inkluż tfal u nisa, f'sitwazzjonijiet ta' kunflitti armati, inklużi qtil u mankamenti, vjolenza sesswali u dik ibbażata fuq il-ġeneru tal-persuna, attakki fuq skejjel u sptarijiet, u ħtif u spostament furzat;
- (f) li huma assoċjati ma' Al-Shabaab, atti u attivitajiet li jindikaw li individwu jew entità hija assoċjata ma' Al-Shabaab inkluż billi:
 - (i) jipparteċipaw fil-finanzjament, l-ippjanar, l-iffaċilitar, it-thejjija jew it-twettiq ta' atti jew attivitajiet minn Al-Shabaab, flimkien magħhom, bl-isem tagħhom, f'isimhom, jew b'apponi għalihom;
 - (ii) ifornu, ibiġu jew jittrasferixxu armi u materjal relatat ma' Al-Shabaab; u
 - (iii) jirreklutaw għal Al-Shabaab, jew b'xi mod ieħor jappoġġaw l-atti jew l-attivitajiet ta' Al-Shabaab jew kwalunkwe ċellola, grupp affiljat, sottogrupp dissidenti jew derivattiv tagħhom.”.

Artikolu 2

Dan ir-Regolament għandu jidher fis-seħh l-ghada tal-jum tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, it-23 ta' Jannar 2023.

Għall-Kunsill

Il-President

J. BORRELL FONTELLES
